

ሰንበት ዘቅድሱት

2005 ዓ.ም. (3/17/2013)

መዝሙር: ግነዩ ለእግዚአብሔር ወጸውዑ ስሞ. . . . ።

ንባባት: ሮሜ 10:8-13፣ 1ጴጥ. 1:13-ፍ፣ ግ.ሐ. 10:7-30፣ ሉቃስ 4:1-13

ስብከት: “እግዚአብሔርሰ ሰማያት ገብረ፣ አሚን ወሰናይት ቅድሚያ። ቅድሳት ወዕባዩ ስብሐት ውስተ መቅደሱ” “እግዚአብሔር ግና ሰማያት ገብረ፣ ግርማን ክብርን ይኸቦ፣ መቅደሱ ኸአ ብኃይልን ጽባቅን ምሉእ እዩ” መዝ። 96:5።

መዝሙር: ንእግዚአብሔር አገልግልዎ ስሙ ጸውዑ ተግባራቱ ነሕዛብ ንገርዎም ንስሙ ክብሪ ሃቡ። ንጽድቂ ተገዝኡ መዝገብኩም ነቐዝ ኣብ ዘዩንቅዞ ሠራቂ ኣብዘይረኽቦ ኣብ ሰማይ ዕቕርዎ፣ ስንድዎት ኩኑ ኣብቲ ክርስቶስ ዘለዎ ንበሩ፣ ናይ ላዕሊ ሕሰቡ ኣብኡ መዝገብ ተዓቕርልና ኣሎ እሞ ንብጻይና ነፍቅር ርእስና ነትሕት ሰንበቱ ነኸብር።

ጸም ዝሓለፈ ሰኑይ ዘቅበላ ጀሚርና ብልምዲ ጸመ ንጉሥ ይብሃል ኣብዚ እዋን ግን ንዓቢጸም ክንሰናዶ ኣብ ውሽጥና ኣቲና ክንሕደስ ምእንቲ ክንሰናዶን ነቶም ኣብ ሃገር ምምራሕ ኣብዘለዉ ኣምላኽ ንዩምን ክመርሖም ርትዒ ሰላም ፍቕሪ ከውጽኡ ምእንቲ ክንጽልየሎም ዝሕግዘና እዩ። ጽባሕ ሰኑይ ጀሚሩ ጸም ኣርብዓ ጸም ቅድስቲ እውን ይብሃል እዩ ክንጅምር ኢና። እዚ ስም ዝውሃቦ ክርስቶስ ብጸሙ ባዕሉ ስለ ዝጀመሮን ስለ ዝቐደሶን እዩ። ከም ኣቐጻጽራ ግዕዝ ጸም ካብ ጸመ ንጉሥ እንተ ጀመረ 55/56 መዓልቲ እዩ ዝጽወም።

ጸም ብሰለስተ ዓይነት ክርእ ይክእል፡

- **ናይ ኣዋጅ ጸም:** ቤተ ክርስቲያን ንድሕነትና ክጠቕመና ኢላ እትውጀልና እዩ። ኣብቲ ኢየሱስ ዘርአየና ተመስሪታ ንድሕነትና ክጥቕመና ምእንቲ ኢላ ጸም ትእውጀልና። እዞም ዝሰዕቡ ኸአ እዮም። ጸመ ድኅነት (ዓርብን ሮብዕን ብዘይካ ኣብ ጊዜ ብብዓለ 50 ወትሩ ይጽወሙ)፣ ጸመ ልደት ወይ ታሕሣሥ (ካብ 16 ኅዳር ክሳብ ልደት) ፣ ጸመ ገሃድ (ድሮ ልደትን ትምቀትን) ጸመ ንነዌ፣ ጸመ ሕርቃል ወይ ጸመ ንጉሥ (ሶምን ቅድሚ ጸም ኣርብዓ)፣ ጸመ ኣርብዓ (ዓብይ ጸም)፣ ጸመ ሓዋርያት (ጸመ ሰነ ካብ ሶምን ጳራቕሊቶስ ክሳብ ጳጥሮስን ጳውሎስን 5 ሓምለ)፣ ጸመ ፍልሰታ። እዚ ጸም ናይ ሓባር ጸም እውን ክንብሎ ንኸእልን ንኸሎም ኣመንቲ ስለ ዝምልከት።

- **ናይ ግሊ ጸም:** ብግልና ንሕናን አምላኽን ጥራሕ እንፈልጦ ስቱር ዝኾነ ጸም እዩ። እዚ ዓይነት ጸም ብግላኽ ምእንቲ ርእሰኻ ወይ ምእንቲ ካልእ ኢልካ እትገብሮ ጸም እዩ። ሰባት ክፈልጥዎ አይግብእን ንአምላኽ ክሰምዓካ ኢልካ እትገብሮ ተጋድሎ መቕጻዕቲ ርእሰኻ እዩ። ከምኡ ካልኣት አብ ድሕነት ክምለሱ ወይ ዓቢ ጸገም ክይወርዶም ኢልካ ንአምላኽ ክትልምን እትገብሮ መቕጻዕቲ ርእሰኻ እዩ።
- **ናይ ንስሓ ጸም:** እዚ ጸም ብአበ ነፍሰኻ ዝውሃበካ ምእንቲ ካሕሳ ኃጢአትካ ወይ ብመንፈሳውነት ክትዓቢ ምእንቲ ዝውሃበካ ቆኖና እዩ። ክትፍጽሞ ግድን እዩ። ምሕረት አምላኽ ክወርደና ምስቲ ዝበደልናዮ ክንክሕስ ምእንቲ ዝውሃበና እዩ።

ጸም ዓቢብ ባብ ድሕነት ዝኸፍት ቅዱስ እዋን እዩ

አብ ቀደም እዋን ጸም ብዙሓት ከም እንዝክሮ ብባህጊ እትጽቡዮ ጊዜ አይኮነን፤ ክንጸውም ካብ ጥልላት ክንክልክል ስለ ዘሎና ከቢድ ተጋድሎ እዩ። በዚ ምኽንያት ትንሣኤ ብዓቢ ሃረርታ ኢና እንጽብያ። ከም አተሓሳስባ አብ ጸም ዘሎና አተሓሳስባ ብዙሕ ዝፍቶ አይኮነን። አብዚ ሕጂ እዋን ዘሎ ርድኢት ከእ ብአንጻሩ ብዛዕባ ጸም ዘሎና ርድኢት ፈጹሙ ቀይሩ። ብዙሓት ፍልልይ ምጻምን ዘይምጻምን አይፈልጡን ስለዚ አይጸሙን ። ሓንቲ ከይገበሩ ትንሣኤ ዝአትዎም ውሑዳት አይኮኑን።

ጊዜ ጸም ሓደ ካብቲ አብ ሕወትና ዝበለጸ እዋን ቅድስና እዩ። ትርጉምን ምስጢር ጸም ከይተረድአና ክነብር እንክሎና የሕዝን እዩ። ጸም ዝጠቕመና ካልእ አይኮነን ምስጢር ሕማማትን ሞትን ትንሣኤን ክርስቶስ ክንርዳእ እሞ አብ መዓልታዊ ሕይወትና ነዚ ልቢስና ክነብር ምእንቲ እዩ።

ጸም ዓመታዊ ሱባኤ እዩ።

አብዘን እዋናት ጸም ምስ አምላኽ ሓደ ክንከውን ኢልና ሱባኤ ንኣቱ አሎና። ዓሚቕ አፍልጦ እምነትና ክህልወና ምእንቲ ኢላ ቤተ ክርስትያን ጸም ትእውጃልና። እዚ ጊዜ እዋን አስተንትኖን ተሓድሶን፤ እዋን ንሓዲስ ተበግሶን እዩ። አብ ዓድና አብዚ እዋን ብዙሕ ሰብ መዓልቲ መዓልቲ ቅዳሴ ይሰምዕ ምሽትን ንግሆን ፍሉይ ጸሎት ይግበር። አብዚ ጊዜ ብፍላይ ድሕሪ ካልአይ ጉባኤ ቫቲካን ንድሓር ቤተ ክርስትያን ፍሉይ ንባባት ካብ ቅዱስ መጽሓፍ ክንንብብ ከምኡ ናይ ሶምነ ሕማማት ጸሎታት ክነዘውትር ትሕብረና።

አብ ዘዳግም 26:4~10 ዘሎ እንተ አንበብና ሙሴ ንህዝበ እስራኤል አብ መወዳእታ ናይ አርብዓ ዓመት አብ በረኻ ኮለል ድሕሪ ምባል ነቲ ሓዲስ ሕይወት አብ ምድረ ተስፋ ዝጀምርዎ ከም ከም ዘቀራረቦም ንርኢ። አብቲ አምላኽ ዝቐረበሎም ዘሎ ሓዲስ ሃገር ብሓዲስ መንፈስን ተሓድሶን ክአትዎም ከምዝግባእ ኩሎም ክሕደሱ

ይሓቶም። እዚ ኢዩ ሎሚ ንሕና ኣብዚ ጊዜ ጸም ክንገብር ዝድለ ዘሎ። ንትንሣኤ ክርስቶስ ብሓዲስ ሕይወትን መንፈስ ክነብዕሎ።

ናይ ሎሚ ወንጌል ብዛዕባ ኢየሱስ ብድያብሎስ ከም ዝተፈተነ ይነግረና። ተልእኮኡ ቅድሚ ምጅማሩ ንኦሪብን መዓልትን ለይትን ብጸም ተሰንዩ ድሕሪ ምስንዳወ ድያብሎስ ክፍትኖ ኣብኡ መጸ። እዚ ፈተና ኣብ መንጎ ጥምቀቱን ንህዝቢ ክሰብኽ ምጅማሩን እዩ ኮይኑ (ንሉቃስ ኣብ ገሊላ እዩ ጀሚሩ ስብከቱ)።

ጸም ናይ ምጅማር ጊዜ እዩ።

ኣብ ቀዳማት ዘመናት ቤተ ክርስትያን ጸም ከም ንሓዲስ ነገር ከም መጀምሪ እዩ ዝርእ ነሩ። ኣብዚ እዋና እውን ከምኡ እዩ። ኣብ ባህሊ ቤተ ክርስትያን ሓዲስቲ ኣመንት እንቅበለሉ እዋን እዩ። ኣብዚ እዋን ኣብ ጊዜ ቅዳሴ ኣብ መዓልቲ ትንሣኤ ጥምቀት ሜሮን ቅ. ቀርባን ብምሃብ ንሓዲስቲ ንኡስ ክርስትያን ኣባላት ቤተ ክርስትያን ንገብሮም። እዚ እዋን ጸም ነቶም ሓዲስቲ ኣብ ክርስትና ዝኣትዉ ጥራሕ ዘይኮነን ንኣና እውን ሓዲ ምጅማር እዩ። ከም ልምድን ባህልን ጥራሕ ንኸዶ ዝነበርና ሎሚ ፍሉይ ጣዕምን ትርጉምን ኣብ ሕይወትና ረኺቡ ክንሕደስ እንጀምረሉ እዋን እዩ። ከይተሓደስና ብስም ጥራሕ ክርስትያን ኢና እናበልና ዘይተሓደስ ሕይወት ሓዘና እንገግዝ ሎሚ እዋና እዩ ንሓዲስ ምጅማር።

ኣርብዓ መዓልቲ ኣብ በረኻ።

ጸምና ምስቲ ናይ ኢየሱስ ክርስቶስ ኣብ በረኻ ንኣርብዓ መዓልትን ለይትን ዝጸም ዝመሳሰል እዩ። ንኢየሱስ ነቲ ዝመጽእ ዝነበረ ኣገልግሎቱ ተልእኮኡ ምስንዳወ እዩ ነሩ። ማቴዎስን ሉቃስን ከም ዝሕብሩና ድሕሪ ኣርብዓ መዓልቲ ጸም ድያብሎስ ሰለስተ ፈተና ከም ዘቕረበሉ ይነግሩና። ኣብዚ ክንርድኦ ዘሎና እዚ ፍጻሜ ቃል ንቃሉ ታሪኻዊ ኣቀራርባ ዝለበሰ ኮይኑ ክርእየና የብሉን ማለት ከምዚ ሰይጣን ኣብ ቅድሚ ኢየሱስ ደው ኢሉ ብሺድዮ ዝቕዳሕ ኣብ ተለብኻን ዝርእ ገርና ክንወስዶ የብልናን። ሰይጣን ብዙሕ ጊዜ ከምዚ ዓይነት ዘተ ምስ ሰባት ኣየካይድን እዩ። ሰይጣን ፈተና እዩ ዘቕርበልና። ነዞም ናይ ኢየሱስ ሰለስተ ፈተናታት ከም ሓደ ድሕሪ ሓደ ኣብ ሓደ እዋን ዝተፈጸሙ ዘይኮነስ ኣብ ምሉእ ጊዜ ተልእኮኡ ከም ፈተና ኮይኖም ዝቕረቡ ገርና እንተ ረኣናዮም ዝሓሸ እዩ። እዞም ሰለስተ ፈተናታት ሓደ ጊዜ ቀሪቦም ዝሓለፉ ኣይኮኑን ደጋጊሞም ዝተመልሱ እዮም። ኣብ ወንጌል እንተ ርኤና ኣብነታት ክኾኑና ዝኸእል ኣለዉ። ፈሪሳውያን ንሱ ካብ ኣምልኽ ከምዝኾነ ከረጋግጹ እስከ ተኣምራት ክገብር እናበሉ ሓቲቶም (ማርቆስ 8:11)። “ኣታ ንቤተ መቕደስ ኣፍሪስካ ብሠለስተ መዓልቲ እትሓንጽ እስከ ንርእስኻ ኣድኅን ወዲ ኣምላኽ እንተ ድኣ ኧንካስ እስከ ካብ መስቀል ውረድ እናበሉ ይጸርፍዎ ነሮም” (ማቴ 27:40)። ነቶም 5000 ዝጠመዩ ህዝቢ ማእለያ ብዘይብሉ መግቢ ምስ መገቦም እቶም ህዝቢ “እዚ ብሓቂ እቲ ናብ ዓለም ኪመጽእ ዘለዎ ነብይ እዩ በሉ። ኢየሱስ ድማ ብኃይሊ ጊዞም ኬንግስዎ ይመጹ ኸም ዘለዉ ፈሊጡ ከም ብሓዲሽ በይኑ ናብ እምባ ኣልገሰ” (ዮሐ 6:14-15)። ነዚ ኣብ ግምት ኣእቲና ኣብ መዓልታዊ

ሕይወትና እንተ ረኤና ከምቲ ናይ ኢየሱስ ዝተፈላለየ ካብ ኣምላኽ ዘርሕቕ ፈተናታት ክመጽኡና ይኸእሉ እዮም።

እቲ ዝቐረበ ፈተናታት ከምዚ እዩ ነሩ፡

እታ ቀዳመይቲ ፈተና “እኔን ኣብ እንጌራ ምልዋጥ” ሳልሳይቲ ምስኦ እትኸይድ “ካብ ዝባን ቤተ መቐደስ ዝለል” እዩን ነረን። ከልትኣን ንኢየሱስ ካብቲ ተልእክኡ ከውጽእኦ እሞ ኣብ ርእሱ ጥራሕ ዘተኮረ ከም ኣደ ውሩይ ምርኢት ዝገብር ኮይኑ ክቐረብ እዩ ኣቐረብሎ። እዚ ማለት “ንኣይ ስዓቢ ኣነ ዝዓበኹ እዩ” እናበለ እዩ ፈቲንዎ። ካልኣይቲ ፈተና “ንሳይጣን ከምልኾ እሞ ንሱ ኣይልን ሃብትን” ክህቦ። እዚ እውን ንኢየሱስ ኣጠፋፊኡ ካብቲ ሓቀኛ መገዲ ናይ ኩሎም ደቅሰብ ዝኾነ ካብ ፍቕርን ኣገልግሎት ኣምላኽን ካብ ተፈጥሮኡን ከውጽኦ ዘቐረበ እዩ። ካብቲ መንግስቲ ፍቕርን ኣገልግሎትን ኣውጺኡ ኣብ መንግስቲ መላኽን ንርእሱ ልዕሊ ኹሉ ገሩ ዝመርሕ ክመልሶ እዩ ደልዩ።

ቅዱስ ሉቃስ ንካልኣይትን ስላሳይትን ፈተናታት ይገላብጥን ምስቲ ኣብ ማቴዎስ ዘሎ እንተ ረኤናዮ እዚ ኸኣ ንኢየሩሳሌም ከምቲ ናይ መወዳእታ ተልእክኡ ኣብኦ ዝተፈጸም ከምኡ ናይ እቲ ፈተና ቀንዲ ማእከል ከም ዝኾነት ክገልጽን ቤተ ክርስቲያን ኣብኦ ከም ዝጀመረት ክገልጽ ኢሉ እዩ።

እዚ ኣብ በረኻ ኣርብዓ መዓልቲ ሓንቲ ከይበልዐ ምጽንሑ ነቲ ሙሴ ኣብ ደብረ ሲና ዝገበሮ ዩዛኻኸረና። ሙሴ ድሕሪ ኣርብዓ መዓልቲ ንመልእኹቲ እግዚአብሔር ኣብ ሕጊ ኣስፊሩ ኣዊጁ ከምኡ ኢየሱስ እውን ድሕሪ ፈተንኡ ኣብ ቤተ መቐደስ ናዝሬት ተመሊሱ ናይ ተልእክኡ ዓላማን እንታይነትን ገሊጹ (ሉቃ 4:16~21)። ኣብቲ ኢየሱስ ነቲ ፈታኒ ዝሃቦ መልሲ እንተ ረኤና ኩሉ ኣብ ዘዳግም እንረኽቦም እዮም። እቲ ፈተናታት ዝቐረበ ኩሉ ንእስራኤላውያን ኣብ ጉዕዞ በረኻ እንከለዉ ብተደጋጋሚ ዘውድቑም ዝነበረ እዩ። እቲ ፍልልይ እስራኤላውያን ወዲቑም ኢየሱስ ግን ኣይወደቑን።

- እስራኤላውያን እኹል መግቢ ብዘይምንባሩ ኣግርምሪሞም፣ ኢየሱስ ግን “ሰብ ብኹሉ ቃል ኣምላኽ እምበር ብእንጌራ ጥራሕ ኣይነበርን እዩ” እናበለ ተዛሪቡ።
- እስራኤላውያን ብዙሕ ጊዜ ኣብ ካልኣት ኣማልኹቲ ኣሚኖም እዮም፣ ኢየሱስ ግን ነቲ ሓደ ኣምላኽ ጥራሕ ይኣምን። “ንእግዚአብሔር ኣምላኽ ሰገድ ንኣኡ በይኑ ድማ ኣምላኽ”።
- እስራኤል ኣብ ማሳሕን ኣብ መሪባን ንእግዚአብሔር ማይ ክህቦም ፈቲኖም፣ ኢየሱስ ግን ንእግዚአብሔር ካብ ምፍታን ኣብዩ “ንእግዚአብሔር ኣምላኽካ ኣይትፈታተኖ” እናበለ ኣብ ኣምላኹ ኣሚኑ።

ኣብ ኩሉ ኢየሱስ ዘርአዮ ንሱ ኣብ ኩሉ እሙን ከም ዝኾነ ኣብ ኣምላኽ ብእምነት ከም ዝገግዝን እሞ በዚ ተግባሩ ንሱ እቲ መስሕ ምኃኑ ኣመስኪሩ። እዞም

ፈተናታት ናይ ብሓቂ ትርጉም ዘልኡም እዮም ምኽንያቱ እቲ መስሕ ካብ ሰማይ ኅብስቲ ከውርድ እዩ በዚ ኸአ ነቶም ዘይኣምኑ ከእምኖም እዩ።

ዝበርቶዎ ፈተና፡

ብዙሕ ጊዜ ብዛዕባ ፈተና ክንሓስብ እንከሎና ብዛዕባ ስምዒት ፍትወት ሥጋ፣ ሓሶት ምዝራብ፣ ምቁጣዕ፣ ምሕማይ. . . . ዝአመሰሉ ኢና እንሓስብ። እቲ ድንገታውን ዝበርቶዎን ፈተናን ግን ሃብቲ ዓለም ምድላይ ብርእሱ እዩ። እዚ ማለት ኩሉ ልብኻ ቀልብኻ ኣብ ገንዘብን ሃብትን ገርካ ንኹሉ ብኣኡ መልክዕ ምርኣይ፣ ክብሪ ምድላይ ኩሉ ኣባኻ ከትኩር ምድላይ፣ ስልጣን ምርካብ እሞ ብኣኡ ንሰባትን ነገራትን ኣብ ጥቕምኻ ምውዓል። ነገራት ምስ ሃብቲ ፣ ስልጣንም ክብርን ዝኸዱ ምድላይ።

እዚ ነገራት ድንገታዊ እዩ ምኽንያቱ ንሰባትን ንንዋትን ክብርምን ጥቕምምን ኣውራጅካ ኣብ ናይ ግሊ ጥቕምኻ ጥራሕ ክተውዕል ስለ ዝገብሩኻ ዓቢ ፈተና እዩ። ከምኡ ንሰባት ኣብ ውድድርን ጥቕሚ ርእሶን ክወርዱ ስለ ገብርም ኣብ ዓቢ ድንገት ህርፋንን ስሳዔን ንኣይ ጥዓመኒ የውርዶም። ኣብ ከምዚ ዝነገሶ ዓለም መላኽን ተመላኽን ድኻን ሃብታምን ኢሉ ንሰብ ይመቓቕሎ። ሳዕቤኑ ሃብቲ ኣብ ውሑዳት ሰባት ወሪዱ ዝበዝሐ ኣብ ድኽነትን ስእነትን ይወርድ። እዞም ኣብ ሃብትን ንብረትን ጥራሕ ዝጓዩ ሰባት ካልእ ድንገት የምጽኡ ናቶም ስርዓት መስሪቶም ሕብረተ ሰብ ቦቲ ንሶም ዝሰርዕዎ ከምዝነብር ይገብሩ። እዞም ሰባት እዚኦም “እለከርሶሙ ኣምላኸሙ” ይብሃሉ።

ኢየሱስ ዝመስረቶ መንግስቲ ፍሉይ እዩ።

እቲ ኢየሱስ ኣብዚ ዓለም ክምስርቶ ዝመጸ መንግስቲ ፍሉይ ርኢቶን መገድን ዝሓዘ እዩ። እቲ ኢየሱስ ዘምጽኦ ሕግን መምርሒ ሕይወትን ኣብዚ እዋን ጾም ብፍሉይ ክነስተንትኖም ግቡእ እዩ። ብዙሓት ክርስትያን ድሕሪ ሃብቲ፣ ስልጣን፣ ክብሪ፣ ከም ካልኣት ክጓዩ ይርኣዩ እዮም። እዚ ግን ናይ ሓደ ክርስትያን መንፈስ ኣይኮነን እኳ ድኣ ጸረ ክርስትና እዩ። ናይ ኢየሱስ መገዲ ኣይኮነን፣ ናይ እቲ ንሱ ዝመስረቶ መንግስቲ ዝኸደ መንገዲ ኣይኮነን፣ ናይ ሓደ ብሓቂ ምሉእ ሰብ ምሉእ ሓጎስ ዘምጽኡ ዝክተሎም ኣይኮነን።

እዚ እዩ ናይ ሎሚ ወንጌልን እዋን ጾም ዘመሓልፉልና። ክነስተንትን እሞ እንጉዓዞ ዘሎና ዓይነት ሕይወትን እንነብር ዘሎና ሕይወት ዳግም ርኢና ክንክእል። ቀዳምነት ሂብና እንኸዶ ዘሎና ከም ክርስትያን ከም ሰብ መጠንን። ኣብቲ ኩሉ ማዕረ ምጃኑ ዝገልጸ ናይ ሰብ መንነት ዘሎና እምነትን ርድኢትን ዳግም ክንገልጽ።

ቅ. ጳውሎስ ኣብ ሮሜ 10:11~13 “ብኣኡ ዝኣምን ዘበለ ኣይኃፍርን እዩ፣ ኣብኡ ኣብ መንጎ ኣይሁዳውያንን ግሪኻውያንን ሌላን ጉለላን የልቦን፣ ንሱ ናይ ኹሉ ጎይታ እዩ ነቶም ዚጽውዕዎ ኹሎም ድማ ኣበርኪቱ ዚህብ እዩ፣ ከመይ ስም እግዚአብሔር ዚጽውዕ ዘበለ ኹሉ ኹድኅን እዩ” እናበለ ናይ ሓደ ክርስትያን ዝጎዓዞ ሕይወትን

መንነትን ይገልጻል። አብ መንጎና ገለ ሰባት አብቲ አምላኽ ዝፈጠሮን ዝሃቦን ህያባት ንዋታውን ማሕበራውን መንፈሳውን ነገራት ከይሳትፉ ዝግግቱ ዓቢ ዕንቅፋት እዮም ዝገብሩ።

ዘይውዳእ ቃልሰ፡

አብ መወዳእታ ናይ ሎሚ ወንጌል “ሽዑ ዲያብሎስ ፈተናኡ ዘበለ ምስ ወድኦ ንጊዜኡ ኃደኅ” ይብል። ኢየሱስ ምስ ድያብሎስ ዝነበሮ ውግእ ጌና ከም ዘይተወድኤ ንርኢ። አብ ሕይወቱ ደጋጊሙ ክቃለሶን ክፍትኖን ንርኢ ብፍላይ አብተን መወዳእታ ሰዓታት አብ ጌተሰማንን አብ ቀራንዮ አብ መስቀል ተንጠልጢሉ እንከሎን።

ልክዕ ንኣና እውን ናይ ሰይጣን ፈተናን ቃልሰን ጭሪሹ ካብ ምውዳቕና ደው አይብልን እዩ። ንኣይ ጥግመኒ፣ ስስዕቲ፣ ቁጥግ፣ ጽልኢ፣ ቅንኢን ሓሰዳን፣ ልዕሊ ሽሉ ናይ ህርፋን ድለት አብ ክንዲ ክትህብ ክትወስድ ጥራሕ ምድላይ፣ አብ ክንዲ ምግልጋል ክትቆጸጸር ጎይታ ክትከውን ጥራሕ ምድላይ ዕለት ዕለት ዘጥቅዑና ፈተናታት እዮም። ንሕናን ደቅናን ከይተረድኣና አብ ናይ ውድድር ዓለም አቲና ንነብር አሎና። አብ ሕይወትና ክንዕወት እንተ ኾና ሰማይ ጠቀስ ገዛውቲ ብምስራሕን ማእለያ ዘይብሉ ሃብቲ እንተ አከብና አይኮነን፣ አብ ሓቅን ፍትሕን ፍቕርን እሞ አብቲ ናይ ኢየሱስ መልእኽቲ ተመስሪትና አብ ሕይወትና ሓቅን ምሉእ እምነትን አብ ግብሪ ፍቕሪን ሓልዮትን ምስ ምሉእ ነጻነትን ሰላምን ዘልኦ ሕብረተሰብ እንተ ፈጠርና እዩ።

እዚ እዩ ናይ ጸም ትርጉም ዓመት ዓመት እንገብር። አብ ዝሓለፈ ዓመታት ከይተዓወትና ሓሊፉና እንተ ኾነ ሎሚ ንተዓወት። እዚ እዋን ናይ ተሓድሶን ፍቕርን ሕድገትን ገርና ሕይወትና አብ ክርስቶስ ንምለሳ። ባዕሉ ክርስቶስ ብጸግኡ የሰንዩና ጉዕዞ ጸምና ናብ ቅድስናን ፍቕርን ዝመርሕ ይግበረልና። ቅዱስ ጸም ንሹልና።

አባ ንጉሠ ፍሥሐ